

4 ta' Frar, 1992

Imħallfin: -

S.T.O. Prof. Giuseppe Mifsud Bonnici LL.D. - President
Onor. Joseph A. Herrera Bl.Can., Lic.Can., LL.D.
Onor. Carmel A. Agius B.A., LL.D.

Carmel Bigeni et

versus

Angela, mart Emanuel Paul Cefai et

Korrezzjoni ta' Isem

Il-liġi tippermetti li jiżdied jew jitneħħa l-isem ta' wahda mill-partijiet, u multo magis tippermetti li l-isem ta' persuna ndikat bħala Pawlu jsir Emanuel Pawlu. Biex dan ma jkunx jista' jsir, għaliex ibiddel is-sustanza fl-azzjoni, trid tirrikorri problema ta' l-identità preċiża tal-persuna u mhux semplicement varjazzjonijiet u appellativi kif dik l-istess persuna, preċiżament identifikata, tiġi indikata fl-atti.

Il-Qorti: – Ikkunsidrat:

Dan hu appell minn digriet mogħti fil-Bord dwar il-Kontroll tal-Kiri tar-Raba' – Għawdex – f'din il-kawża, fil-5 ta' Ġunju, 1991:

Il-verbal ta' dik is-seduta, fil-parti rilevanti tiegħu jaqra hekk:

“Meta ssejjaħ ir-rikors dehru l-partijiet debitament assistiti;

Dr. Carmelo Galea LL.D. għar-rikorrent jitlob illi fil-korp tar-rikors wara l-kliem Rikors ta' Carmel Bigeni jiżdiedu l-kliem “u l-Perit Victor Bigeni fil-kwalità tagħhom premissa”;

Il-Bord, jilqa' t-talba u jordna l-korrezzjoni kif mitluba. Ir-rikorrenti jitolbu li jiġi allegat ir-rikors numru 2/89 fl-ismijiet “Carmel Bigeni et nomine versus Angela Cefai et” ċedut f'April, 1991 u dana sabiex issir referenza għall-provdi hemm miġjuba

u anke għar-riżultanzi ta' l-aċċess li kien għe miżmum mill-istess Bord;

Jilqa' t-talba u jordna l-allegazzjoni tal-proċess;

Dr. Anton Refalo LL.D. għall-intimati, jiddikjara illi l-isem tar-raġel ta' l-intimata Angela Cefai jismu (*recte*, huwa) Emanuel Paul Cefai;

Dr. Carmelo Galea LL.D. għar-rikorrenti għalhekk jitlob korrezzjoni billi l-okkju, kull fejn jirrikorru l-kliem Pawlu Cefai dana jiġu sostitwit (*bil-kliem*) “Emanuel Paul Cefai”;

Dr. Anton Refalo LL.D. jopponi ruħu stante l-fatt illi b'din il-korrezzjoni l-Bord ikun iqieghed jissana haġa illi kienet difettuża mill-bidu u bl-istess korrezzjoni jkun qed jinbidel persuna waħda (*sic*) li huwa msemmi bħala intimat f'dan ir-rikors;

Il-Bord – billi din il-korrezzjoni għet neċessitata minhabba żvista li ma tippregudika bl-ebda mod lill-intimati;

Jilqa' t-talba u jordna l-korrezzjoni kif mitluba u jordna li l-intimati jiġu notifikati bir-rikors kif korrett”;

L-intimati appellaw fuq dawn il-pretensjonijiet:

(a) illi l-Bord laqa' t-talba biex jiżdiedu l-kliem “u l-Perit Victor Bigeni fil-kwalità taġħhom premessa” mingħajr ma ta l-opportunità lill-imputati li jopponu t-talba;

(b) illi l-isem "Pawlu" ma setghax jinbidel f' "Emanuel Paul" għaliex dan huwa żball irremedjabbli, u din il-korrezzjoni tolqot direttament is-sustanza ta' l-azzjoni għaliex tinbidel waħda mill-partijiet in kawża;

Dawn l-hekk imsejha aggravji huma esposizzjonijiet li ma jiġġustifikaw ebda appell;

Fuq ta' l-ewwel, taht l-ittra (a) l-Qorti tirrifjuta li taghti xi piż għall-allegazzjoni illi l-Bord, wara t-talba għall-korrezzjoni mir-rikorrenti, waqt li l-intimati kienu preżenti fis-seduta, **ma hallihomx**, jopponu l-istess talba, u jekk dan ġara, allura huma kellhom jivverbalizzaw dik l-opposizzjoni jew jipprezentaw l-att ġudizzjarju opportun biex l-opposizzjoni tagħhom kienet tirriżulta kif imiss. M'hemm xejn fil-verbal ikkwotat u għalhekk din l-esposizzjoni trid tiġi mwarrba;

It-tieni waħda – dik taht l-ittra (b), ma tagħtix każ ta' dak li hemm b'mod l-aktar ċar fl-artikolu 175 Kap. 12:

“(1) Il-Qorti tista', f'kull waqt tal-kawża, qabel is-sentenza, sew minn jeddha jew wara talba ta' waħda mill-partijiet, tordna jew tippermetti tibdil fl-iskritturi, sew billi fihom jiżdied jew jitneħħa l-isem ta' waħda mill-partijiet u jitqiegħed iehor floku, inkella billi jissewwa żball fl-isem tal-partijiet jew **fil-kwalità li fiha jidher**, jew xi żball iehor, jew billi jiġu mdaħħla, ukoll bil-mezz ta' nota separata hwejjeġ oħra dwar il-fatt jew il-liġi, basta li ebda tibdil bħal dan ma jkunx ibiddel fis-sustanza l-azzjoni jew l-eċċezzjoni”;

Jekk il-liġi tippermetti li jiżdied jew jitneħħa l-isem ta'

wahda mill-partijiet, multo magis tippermetti li l-isem ta' persuna ndikat bhala Pawlu jsir Emanuel Pawlu. **Biex dan ma jkunx jista' jsir, ghaliex ibiddel is-sustanza fl-azzjoni jew fl-eċċezzjoni, trid tirrikorri problema ta' l-identità preċiża tal-persuna u mhux sempliċement varjazzjonijiet u appellativi kif dik l-istess persuna, preċiżament identifikata,** tiġi indikata fl-atti;

Il-liġi trid tissalvagwarda l-leġittimità tal-persuna li tkun parti fil-kawża – u tippermetti eċċezzjoni fuq daqshekk u mhux żbalji fil-kliem ta' l-isem u l-kunjom tal-persuna li hija leġittimament parti in kawża u kjarament identifikata. U kemm dan huwa hekk fil-każ prezenti, huwa lampanti, għaliex kienu l-istess intimati li ndikaw l-isem sewwa tal-persuna li huma jafu ben tajjeb li huwa verament u leġittimament parti fil-kawża;

L-intimati mbagħad, in sostenn ta' din l-esposizzjoni żbaljata, irriferew għal żewġ sentenzi – it-tnejn irrilevanti għal **din l-applikazzjoni ta' l-art. 175:**

(a) *dik ta' din il-Qorti tat-23 ta' Ġunju, 1952 fl-ismijiet Busuttil vs Tanti Bellotti – Vol. XXXVI.I.200 – għaliex din korrettement iddikjarat li ma tistax tikkoreġi żbalji ta' isem hażin – però dan għaliex dan qiegħed fis-sentenza tal-qorti ta' l-ewwel grad u*

(b) *dik tal-Prim'Awla tal-Qorti Ċivili tas-26 ta' Ġunju, 1957, fl-ismijiet Cachia vs Dr. Bellanti, inwkantu din sempliċement irriteniet li żball fl-isem ta' xi parti, f'sentenza, tal-Bord li Jirregola l-Kera, jirrendi dik is-sentenza nulla;*

Il-Qorti ssorvolat kompletament il-problema ta' ritwalità, li għalkemm il-Bord ta **żewġ digrieti** separati, u l-intimati għamlu appell **wieħed**, bl-ewwel "aggravju fuq l-ewwel digriet, u t-tieni, fuq it-tieni, però dan ma jfissirx li qed tissanzjona b'xi mod tali proċedura imma sempliċement ma tridx aktar dilungar proċedurali, li jtawwal bla bżonn it-trattazzjoni tar-rikors;

Għalhekk - din il-Qorti, billi ma tistax tikkondanna appelli ta' din ix-xorta minn digriet interlokutorji, hekk frivoli u vessatorji - waqt li tiċhad l-appell u tikkonferma l-operat tal-Bord li Jirregola l-Kera għal Għawdex - tikkundanna lill-intimati li jhallasu l-ispjjeż ta' l-appell għal darbtejn.
